

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీశైల శ్రీరంగాచార్యై రచితం  
॥ శ్రీశ్రీనివాసగద్యం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ శ్రీశ్రీనివాసగద్యం ॥

శ్రీమదఖిలమహీమండలమండనధరణిధర మండలాఖండలస్య \*  
నిఖిలసురాసురవందిత వరాహక్షేత్ర విభూషణస్య \* శేషాచల గరుడాచల  
వృషభాచల నారాయణాచలాంజనాచలాది శిఖరిమాలాకులస్య \*  
నాథముఖ బోధనిధిపీఠిగుణసాభరణ సత్త్వనిధి తత్త్వనిధి  
భక్తిగుణపూర్ణ శ్రీశైలపూర్ణ గుణవశంపద పరమపురుషకృపాపూర  
విభ్రమదతుంగశృంగ గలద్గగనగంగాసమాలింగితస్య \* సీమాతిగ గుణ  
రామానుజముని నామాంకిత బహు భూమాశ్రయ సురధామాలయ  
వనరామాయత వనసీమాపరివృత విశంకటతట నిరంతర విజృంభిత  
భక్తిరస నిర్ఘ్నానంతార్యాహార్య ప్రప్రవణధారాపూర  
విభ్రమదనలిలభరభరిత మహాతటాక మండితస్య \* కలికర్దమ మలమర్దన  
కలితోద్యమ విలసద్యమ నియమాదిమ మునిగణనిషేవ్యమాణ  
ప్రత్యక్షీభవన్నిజసలిల సమజ్జన నమజ్జన నిఖిలపాపనాశన పాపనాశన  
తీర్థాధ్యాసితస్య \* మురారిసేవక జరాదిపీడిత నిరార్తిజీవన నిరాశ  
భూసుర వరాతిసుందర సురాంగనారతి కరాంగసౌష్ఠవ  
కుమారతాకృతి కుమారతారక సమాపనోదయ దమానపాతక  
మహాపదామయ విహాపనోదిత సకలభువన విదిత కుమారధారాభిధాన  
తీర్థాధిష్ఠితస్య \* ధరణితల గత సకల హతకలిల శుభసలిల గతబహుళ  
వివిధమల హతిచతుర రుచిరతర విలోకనమాత్ర విదళిత  
వివిధమహాపాతక స్వామిపుష్కరిణీ సమేతస్య \* బహుసంకట నరకావట  
పతదుత్కట కలికంకట కలుషోద్భట జనపాతక వినిపాతక రుచినాటక  
కరహాటక కలశాహృత కమలారత శుభమజ్జనజల సజ్జనభరిత నిజదురిత  
హతినిరత జనసతత నిరర్గళపేపీయమాన సలిల సంభృత విశంకట  
కటాహతీర్థ విభూషితస్య \* ఏవమాదిమ భూరిమంజిమ సర్వపాతక

గర్వహాపక సింధుడంబర హారిశంబర వివిధవిపుల పుణ్యతీర్థనివహ  
 నివాసస్య \* శ్రీమతో వేంకటాచలస్య శిఖరశేఖరమహాకల్పశాఖీ \*  
 ఖర్వీభవదతి గర్వీకృత గురుమేర్వీశగిరి ముఖోర్వీధర  
 కులదర్వీకర దయితోర్వీధర శిఖరోర్వీ \* సతత సదూర్వీకృతి  
 చరణఘన గర్వచర్వణనిపుణ తనుకిరణమస్పణిత  
 గిరిశిఖరశేఖరతరునికర తిమిరః \* వాణీపతిశర్వాణీ దయితేంద్రాణీశ్వర  
 ముఖ నాణీయోరసవేణీ నిభశుభవాణీ నుతమహిమాణీ \* యస్తర  
 కోణీ భవదఖిల భువనభవనోదరః \* వైమానికగురు భూమాధిక గుణ  
 రామానుజ కృతధామాకర కరధామారి దరలలామాచ్ఛకనక దామాయిత  
 నిజరామాలయ నవకిసలయమయ తోరణమాలాయిత వనమాలాధరః \*  
 కాలాంబుద మాలానిభ నీలాలక జాలావృత బాలాబ్జ సలీలామల  
 ఫాలాంకసమూలామృత ధారాద్వయావధీరణ ధీరలలితతర విశదతర  
 ఘన ఘనసారమయోర్ధ్వపుండ్ర రేఖాద్వయరుచిరః \* సువికస్వర దళభాస్వర  
 కమలోదర గతమేదుర నవకేసర తతిభాసుర పరిపింజర కనకాంబర  
 కలితాదర లలితోదర తదాలంబ జంభరిపు మణిస్తంభ  
 గుంభీరిమదంభస్తంభ సముజ్జ్ఞంభమాణ పీవరోరుయుగళ తదాలంబ  
 పృథుల కదళీ ముకుల మదహరణజంఘాల జంఘాయుగళః \* నవ్యదల  
 భవ్యకల పీతమల శోణిమల సన్మృదుల సత్కిసలయాశ్రుజలకారి బల  
 శోణతల పదకమల నిజాశ్రయ బలబందీకృత శరదిందుమండలీ  
 విభ్రమదాదభ్ర శుభ్ర పునర్భవాధిష్ఠితాంగుళీగాఢ నిపీడిత పద్మాసనః \*  
 జానుతలావధి లంబి విడంబిత వారణ శుండాదండ విజృంభిత  
 నీలమణిమయ కల్పకశాఖా విభ్రమదాయ మృణాళలతాయత  
 సముజ్జ్వలతర కనకవలయ వేల్లితైకతర బాహుదండయుగళః \*  
 యుగపదుదిత కోటి ఖరకర హిమకర మండల జాజ్వల్యమాన సుదర్శన  
 పాంచజన్య సముత్తుంగిత శృంగాపర బాహు యుగళః \* అభినవశాణ  
 సముత్తేజిత మహామహా నీలఖండ మథఖండన నిపుణ నవీన పరితప్త

కార్తస్వర కవచిత మహనీయ పృథుల సాలగ్రామ పరంపరా గంభీత  
 నాభిమండల పర్యంత లంబమాన ప్రాలంబదీప్తి సమాలంబిత విశాల  
 వక్షస్థలః\* గంగార్ఘర తుంగాకృతి భంగావళి భంగావహ సౌధావళి  
 బాధావహ ధారానిభ హారావళి దూరాహత గేహాంతర మోహావహ  
 మహిమ మస్మణిత మహాతిమిరః\* పింగాకృతి భృంగారు నిభాంగార  
 దళాంగామల నిష్కాసిత దుష్కార్యఘ నిష్కావళి దీపప్రభ నీపచ్ఛవి  
 తాపప్రద కనకమాలికా పిశంగిత సర్వాంగః\* నవదళిత దళవలిత  
 మృదులలిత కమలతతి మదవిహతి చతురతర పృథులతర సరసతర  
 కనకసరమయ రుచిరకంఠికా కమనీయకంఠః\* వాతాశనాధిపతి శయన  
 కమన పరిచరణ రతిసమేతాఖిల ఫణధరతతి మతికరకనకమయ  
 నాగాభరణ పరివీతాఖిలాంగావగమిత శయనభూతాహిరాజ  
 జాతా తిశయః\* రవికోటి పరిపాటి ధరకోటి రవరాటి కితవాటి  
 రసధాటి ధరమణిగణకిరణ విసరణ సతతవిధుత తిమిరమోహ  
 గర్భగేహః\* అపరిమిత వివిధభువన భరితాఖండ బ్రహ్మాండమండల  
 పిచండిలః\* ఆర్యధుర్యానంతార్య పవిత్ర ఖనిత్రపాత పాత్రీకృత  
 నిజచుబుక గతవ్రణకిణ విభూషణవహనసూచిత శ్రితజనవత్సలతా తిశయః\*  
 మడ్డుడిండిమ ఢమరు జర్ఘర కాహళి పటహావళి మృదుమర్దలాలి  
 మృదంగ దుందుభి ఢక్కికాముక హృద్య వాద్యక మధురమంగళ నాదమేదుర  
 విస్మమర సరస గానరస రుచిర సంతత సంతన్యమాన నిత్యోత్సవ పక్షోత్సవ  
 మాసోత్సవ సమృత్సరోత్సవాది వివిధోత్సవ కృతానందః\*  
 శ్రీమదానందనిలయ విమానవాసః\* సతత పద్మాలయా పదపద్మరేణు  
 సంచితవక్షస్థల పటవాసః\* శ్రీశ్రీనివాసః\* సుప్రసన్నో విజయతాం।

నాటారభి భూపాళ బిలహరి మాయామాళవ గౌళా అసావేరీ సావేరీ  
 శుద్ధసావేరీ దేవగాంధారీ ధన్యాసీ బేగడ హిందూస్తానీ కాపీ తోడి  
 నాటకురుంజీ శ్రీరాగ సహన అఠాణ సారంగీ దర్బారు పంతువరాళి  
 వరాళి కల్యాణీ భూరికల్యాణీ యమునాకల్యాణీ హలశేనీ జుర్రెయూరీ

కౌమారీ కన్నడ ఖరహరప్రియా కలహంస నాదనామక్రియా ముఖారీ  
 తోడి పున్నాగవరాళీ కాంభోదీ భైరవీ యదుకులకాంభోదీ  
 ఆనందభైరవీ శంకరాభరణ మోహన రేగుప్తీ సౌరాష్ట్రీ నీలాంబరీ  
 గుణక్రియా మేఘగర్జనీ హంసధ్వనీ శోకవరాళీ మధ్యమావతీ  
 జేంజరుటీ సురుటీ ద్విజావంతీ మలయాంబరీ కాపి పరశుధనాసరీ  
 దేశికతోడి ఆహిరి వసంతగౌళీ సంతు కేదారగౌళా కనకాంగీ రత్నాంగీ  
 గానమూర్తి వనస్పతీ వాచస్పతీ దానవతీ మానరూపీ సేనాపతీ  
 హనుమత్తోడి ధేనుకా నాటకప్రియా కోకిలప్రియా రూపవతీ  
 గాయకప్రియా వకుళాభరణ చక్రవాక సూర్యకాంత హాటకాంబరీ  
 ఝంకారధ్వనీ నటభైరవీ గీర్వాణీ హరికాంభోదీ ధీరశంకరాభరణ  
 నాగానందినీ యాగప్రియా విస్మయ సరస గానరసేత్యాది సంతత  
 సంతన్యమాన నిత్యోత్సవ పక్షోత్సవ మాసోత్సవ సమ్యక్సరోత్సవాది  
 వివిధోత్సవ కృతానందః \* శ్రీమదానందనిలయవాసః \* సతత పద్మాలయా  
 పదపద్మరేణు సంచితవక్షస్స్థల పటవాసః \* శ్రీశ్రీనివాసః \* సుప్రసన్నో  
 విజయతాం।

శ్రీ అలర్యేల్మంగాసమేత శ్రీశ్రీనివాస స్వామీ సుప్రీతః సుప్రసన్నో  
 వరదో భూత్వా పనస పాటలీ పాలాశ బిల్వ పున్నాగ చూత కదళీ  
 చందన చంపక మంజుళ మందార హింతాలాది తిలక మాతులుంగ నారికేళ  
 క్రౌంచాశోక మాధూకామలక హిందుక నాగకేతక పూర్ణకుండ  
 పూర్ణగంధ రస కంద వన వంజుళ ఖర్జూర సాల కోవిదార హింతాల  
 పనస వికట వైకసవరుణ తరుఘమరణ విచుళంకాశ్వత్థ యక్ష వసుధ  
 వర్మాధ మంత్రిణీ తింత్రిణీ బోధ న్యగ్రోధ ఘటవటల  
 జంబూమతల్లీ వీరచుల్లీ వసతి వాసతీ జీవనీ పోషణీ ప్రముఖ  
 నిఖిల సందోహ తమాల మాలా మహిత విరాజమాన చషక మయూర హంస  
 భారద్వాజ కోకిల చక్రవాక కపోత గరుడ నారాయణ నానావిధ పక్షిజాతి  
 సమూహ బ్రహ్మ క్షత్రియ వైశ్య శూద్ర నానాజాత్యుద్భవ దేవతా నిర్మాణ

మాణిక్య వజ్ర వైడూర్య గోమేధిక పుష్యరాగ పద్మరాగేంద్ర  
 ప్రవాళమౌక్తిక స్ఫటిక హేమ రత్నఖచిత ధగద్ధగాయమాన రథగజ తురగ  
 పదాతి సేనా సమూహ భేరీ మద్దళ మురవక ఝల్లరీ శంఖ కాహళ  
 నృత్యగీత తాళవాద్య కుంభవాద్య పంచముఖవాద్య  
 అహమీమార్గన్నటీవాద్య కిటికుంతలవాద్య సురటీచౌండోవాద్య  
 తిమిలకవితాళవాద్య తక్కరాగ్రవాద్య ఘంటాతాడన బ్రహ్మతాళ సమతాళ  
 కోట్టరీతాళ ఢక్కరీతాళ ఏక్కాళ ధారావాద్య పటహ కాంస్యవాద్య  
 భరతనాట్యాలంకార కిన్నర కింపురుష రుద్రవీణా ముఖవీణా వాయువీణా  
 తుంబురువీణా గాంధర్వవీణా నారదవీణా స్వరమండల  
 రావణహస్తవీణాస్తక్రియాలంక్రియాలంకృతానేకవిధవాద్య వాపీకూపతటాకాది  
 గంగాయమునా రేవావరుణా శోణనదీశోభనదీ సువర్ణముఖీ  
 వేగవతి వేత్రవతి క్షీరనదీ బాహునదీ గరుడనదీ కావేరీ  
 తామ్రపర్ణి ప్రముఖాః మహాపుణ్యనద్యః \* సకలతీర్థైః  
 సహోభయకూలంగత సదాప్రవాహ ఋగ్యజుస్సామాధర్వణ  
 వేదశాస్త్రేతిహాస పురాణ సకలవిద్యాఘోష భానుకోటిప్రకాశ  
 చంద్రకోటి సమాన నిత్యకల్యాణ  
 పరంపరోత్తరోత్తరాభివృద్ధిర్భూయాదితి  
 భవంతో మహాంతోఽనుగృహ్ణంతు!  
 బ్రహ్మణ్యో రాజా ధార్మికోఽస్తు!  
 దేశోఽయం నిరుపద్రవోఽస్తు!  
 సర్వే సాధుజనాస్సుఖినో విలసంతు!  
 సమస్తసన్మంగళాని సంతు!  
 ఉత్తరోత్తరాభివృద్ధిరస్తు!  
 సకలకల్యాణ సమృద్ధిరస్తు।

॥ ఇతి శ్రీశ్రీనివాసగద్యం సంపూర్ణం॥